

## مذہبی مذاکرہ—اصول و آداب

بہ قلم: مولانا محبوب فروغ احمد قاسمی  
شیخ الحدیث مدرسہ حسینیہ کاہم کلم، کیرالا

دنیا کی موجودہ صورتِ حال گذشتہ ادوار سے بالکل مختلف ہے، آج دنیا کے اکثر حصوں میں الگ الگ بولی بولنے والے متضاد جادہ فکر رکھنے والے، مختلف طرز زندگی اختیار کرنے والے اور جدا جدا راہ عمل اپنانے والے مل جل کر بستے ہیں، دنیا میں چین و سکون کے ساتھ جینے کے لیے ملی جلی آبادی میں بسنے والے انسانوں سے راہ و رسم کو استوار رکھنا از بس ضروری ہوتا ہے؛ کیوں کہ بسا اوقات نفرت و تشدد کا ماحول صرف دنیوی شب و روز کو ہی مکر نہیں کرتا ہے؛ بلکہ دینی رجحانات و خیالات پر بھی برا اثر پڑتا ہے، پھر ہوتا یہ ہے کہ امن و سکون کا باغ و بہار رسہ کشی و تناؤ کا شکار ہو کر ویران ہو جاتا ہے۔

اس صورتِ حال سے پہلے بھی انسان دو چار تھا؛ مگر محدود پیمانے پر، جب سے مشینی دور کا آغاز ہوا اور دنیا کی پھیلی ہوئی آبادی سمٹ کر ایک آئینہ میں نظر آنے لگی تو ہر خوشی و ناخوشی بین الاقوامی بن گئی، اب ایک جگہ کا دکھ ہر جگہ محسوس کیا جاسکتا ہے اور ایک جگہ کی خوشی ہر حصہ میں جشن کا ماحول بنا دیتی ہے؛ لیکن کرب و درد کی داستان کے مقابلہ میں خوشی و مسرت کی خبریں کم ہوتی ہیں؛ اس لیے پوری دنیا ایک درد اور ایک ہی کرب کی شکار معلوم ہو رہی ہے، جس سے ناخوش گوار ماحول ہر مکان و مکین پر چھا چکا ہے، اس کی کڑواہٹ کو کم کرنے یا مٹانے میں مذاکرات و باہمی تبادلہ خیال کو خاص طور پر کلیدی کردار ادا کرنے والا اور اساسی میز سمجھا جانے لگا ہے۔ اس میں بہت حد تک تیزی آئی ہے، کچھ تو اسلام دشمنوں، خاص طور پر کیتھولک کلیسا کی سوچی سمجھی سازش کو بھی اس کے کردار میں دخل رہا ہے؛ اس لیے کسی بھی قسم کا مذاکرہ منعقد کرتے وقت ایک مسلمان کو بہت ہی حساس رہنے کی ضرورت ہے، ایسا نہ ہو کہ دشمنانِ اسلام کی دیسہ کاری کی نذر اسلام کا دعوتی نظام ہو جائے اور اسی میں الجھ کر اصل مقصد سے دور ہوتے چلے جائیں، نیز کہیں ایسا نہ ہو کہ اپنا شخص اور اپنی شناخت ہی سے ہاتھ دھونا

پڑ جائے۔ افہام و تفہیم کے بجائے خود مرعوبیت کا شکار ہو کر خرمین اسلام کو تاخت و تاراج کرنے کی جدوجہد شروع کریں: اللہ تعالیٰ ان سب سے مسلمانوں کو محفوظ رکھے، آمین!

پوری حساسیت، بے دار مغزی، شریعتِ اسلام سے بے پناہ محبت و لگاؤ کے جذبہ اور دینِ اسلام کی حقانیت و صدقات کا بھرپور یقین رکھ کر اس میدانِ خاردار میں ایک مومن کو قدم رکھنا چاہیے، تب ہی نتیجہ خیز اور امید افزا فضا استوار ہو پائے گی۔

مذاکرہ سے مقصود دوسروں کو مطمئن کرنا اور ان کے ذہنی خلیجان کو دور کرنا ہوتا ہے، اسی کو افہام و تفہیم بھی کہتے ہیں، اسی کے قریب قریب مناظرہ بھی ہے، جس میں مخاطب کے اعتراضات کا جواب دیا جاتا ہے، کوئی ضروری نہیں ذہنی طور پر اسے اطمینان بھی حاصل ہو جائے، مناظرہ بھی بعض اوقات مفید ثابت ہوتا ہے، احتقاقِ حق اور ابطالِ باطل کے لیے ایک ضروری و مضبوط حربہ ہے، ہمارے بزرگوں نے بھی اس میدان میں قدم رکھ کر اسلام اور تعلیماتِ اسلام کو خوب سربلند کیا ہے۔ ان کے مناظرانہ کارنامے بہت دنوں تک اور بہت دور تک گلی کوچوں تک میں لوگوں کے چرچے کا موضوع بنے رہے۔ اب چرچہ کم ہو کر کتابوں کی زینت ہیں؛ لیکن کچھ مدت پہلے سے دیکھا رہا ہے کہ میدانِ عمل کا یہ سنہرے باب ”مناظرہ“ میدانِ مباحثہ کا ادبی و خطابی اکھاڑہ ہو کر رہ گیا ہے؛ بلکہ باطل تشدد کو بھڑکانے میں مددگار ثابت ہو رہا ہے؛ اس لیے اس کے بجائے مذاکرہ و باہمی تبادلہٴ خیال کا طریقہ اختیار کیا جانے لگا، اس سے اسلام کو کتنا نفع ہوا اور کتنا نقصان ہوا، اس سے بحث نہیں بظاہر اتنا فائدہ نظر آتا ہے کہ بیمار سماج کی غلط فہمی سے بہت حد تک ذہن صاف ہو جاتا ہے اور دل حقیقت کو قبول کر لیتا ہے، خواہ اس کا برملا اظہار کرنے میں ہچکچاہٹ باقی رہ جائے۔

اسلامی تاریخ سے واقف حضرات سے یہ مخفی نہیں ہے کہ اسلام کی نشر و اشاعت میں افہام و تفہیم پر کافی زور دیا گیا ہے، نزولِ وحی کے بعد سے ہی یہ سلسلہ شروع ہو گیا، کفار مکہ بالخصوص خاندانِ نبوت کے مختلف قبائل و افراد سے رسول اللہ صلی اللہ علیہ وسلم کی گفت و شنید، پھر اسلام لانے والوں کے سامنے اسلام کی دعوت، نتیجتاً لوگوں کا پس و پیش کرنا، سب مذاکرہ کے وسیع مفہوم کے تحت آتا ہے، صلح حدیبیہ کے موقع پر قبائلِ عرب جن خدشات میں مبتلا تھے، ان خدشات کو عروہ بن مسعود ثقفی و دیگر حضرات نے باہمی مذاکرہ میں فصیح و بلیغ لب و لہجہ میں بیان کیا تھا، مذاکرہ کی مشروعیت پر اس کو دلیل بنایا جاسکتا ہے، امام بخاری نے طویل حدیث ذکر کی ہے، عروہ کا قول ان الفاظ میں نقل کیا ہے:

أَيُّ مُحَمَّدًا! أَرَأَيْتَ إِنْ اسْتَأْصَلْتَ أَمْرَ قَوْمِكَ، هَلْ سَمِعْتَ بِأَحَدٍ مِنَ الْعَرَبِ اجْتَاَحَ أَهْلَهُ قَبْلَكَ، وَإِنْ تَكُنِ الْأُخْرَى، فَإِنِّي وَاللَّهِ لَأَرَى وُجُوهاً، وَإِنِّي لَأَرَى أَوْشَابًا

مِنَ النَّاسِ خَلِيقًا أَنْ يَفْرُوا وَيَدْعُوكَ الْخ. (بخاری شریف: ۳۷۸/۱، کتاب الشروط، باب الشروط فی الجہاد)  
 (اے محمد! ذرا بتائیے اگر آپ نے اپنی قوم کو نیست و نابود کر ہی دیا تو آپ نے کسی عربی کے بارے میں سنا ہے کہ اس نے آپ سے پہلے اپنی اصل کو ہی کرید دیا ہو، اگر صورت حال دوسری ہو تو بخدا میں آپ کے پاس مختلف قبائل کے افراد دیکھ رہا ہوں یہ لوگ فرار اور آپ کو چھوڑ دینے کی ذہنیت کے حامل معلوم ہوتے ہیں)

عام الوفود میں یمن کے نصاریٰ کی جماعت دربار رسالت میں حاضر ہوئی جو کتابوں میں ”وندنجران“ سے معروف و مشہور ہے۔ یہ وندناہل لوگوں کا تھا، اس نے رسول اللہ صلی اللہ علیہ وسلم سے بہت طویل مذاکرہ و مکالمہ کیا ہے، انھوں نے مسجد نبوی میں کعبہ کی طرف رخ کرنے کے بجائے بیت اللحم کا استقبال کر کے اپنی عبادت بھی ادا کی ہے، اللہ کے رسول نے منع کرنے سے صحابہ کو روک دیا؛ کیوں کہ ان کی شریعت میں ایسا ہی تھا۔ (فقہ السیر ہلغزالی: ۴۵۹-۴۶۳)

ان مذاکرات کا سلسلہ بعد کے ادوار میں بھی جاری رہا اور ہنوز جاری ہے۔ غور کرنے کی ضرورت ہے کہ ایک مسلمان کو دوسروں سے کن موضوعات پر مذاکرہ کرنے کی گنجائش ہے، نیز ہمارا رویہ کیا ہونا چاہیے کہ مذاکرہ اپنے صحیح اور اصلی مقصد تک پہنچ سکے، اسی طرح کیا طریقہ کار ہو جو زیادہ سے زیادہ لوگوں کو اسلام اور اس کی پاکیزہ تعلیمات سے مانوس کر کے باطن کو چھنھوڑ سکے۔

## مذاکرہ کے موضوعات

چوں کہ مذاکرہ کا مقصد دعوت و تبلیغ کی فضاء ہموار کرنا، اسلام و اسلامی احکام کے تئیں پائے جانے والے خدشات کا ازالہ، غلط فہمی کی وجہ سے پیدا ہونے والے حالات کا سازگار بنانا اور حق کی صحیح تفہیم و دل نشیں تشریح ہے؛ اس لیے اس کا موضوع سماجی و سیاسی کے علاوہ مذہبی بھی ہو سکتا ہے۔ رسول اللہ صلی اللہ علیہ وسلم کے کفار و مشرکین سے جو مکالمات ہوئے ہیں، ان میں کفار کی نیت کچھ بھی ہو؛ مگر رسول اللہ صلی اللہ علیہ وسلم کی شرکت بہر حال افہام و تفہیم کے لیے ہی تھی۔ ایک موقع پر تو رسول اللہ صلی اللہ علیہ وسلم بہت ہی عجلت کے ساتھ ایسی مجلس میں پہنچے، جس میں عتبہ بن ربیعہ، شیبہ بن ربیعہ، ابوسفیان بن حرب، نصر بن الحارث، ابوالہتتری، بن ہشام، اسود بن مطلب بن اسد، زمعہ بن اسود، ابو جہل، امیہ بن خلف کے علاوہ اور بھی شرفائے قریش جمع تھے، انھوں نے رسول اللہ صلی اللہ علیہ وسلم کو مذاکرہ کی دعوت دی، آپ صلی اللہ علیہ وسلم کو جیسے ہی معلوم ہوا فوراً ہی مجلس میں رونق افروز ہوئے، ان حضرات نے اپنی بات رچی:

”آپ نے اپنی اس دعوت سے جماعتوں میں تفرقہ ڈال دیا ہے، سب کی آرزوؤں پر پانی پھیر دیا، باپ و دادا والا موروثی دین کا کچا چٹھا نکال دیا ہے۔ آخر کیا مقصد ہے؟ اگر مال کا حصول مقصود ہے تو ہم اتنا مال جمع کیے دیتے ہیں کہ آپ سب سے زیادہ مالدار تصور کیے جائیں، اگر سیادت و قیادت کی خواہش ہے تو ہم سب آپ کو قائد و حاکم ماننے کے لیے تیار ہیں، اگر کسی حسین و جمیل خاتون سے شادی چاہیے تو ہم اس کے لیے کوشش کرتے ہیں، یا اگر کسی قسم کی بیماری کا یہ اثر ہے تو ہم سب مل کر علاج کر دیتے ہیں۔“

گویا کہ ان سرداروں کو دعوتِ اسلام کی بابت کچھ غلط فہمیاں واقعاً تھیں یا انھوں نے بناوٹی انداز میں ظاہر کیا تھا۔ اللہ کے رسول نے ان کی غلط فہمی کا ازالہ کرتے ہوئے ارشاد فرمایا:

مَا بِي مَا تَقُولُونَ، مَا جِئْتُ بِمَا جِئْتُمْ بِهِ أَطْلُبُ أَمْوَالَكُمْ، وَلَا الشَّرَفَ فِيكُمْ، وَلَا الْمُلْكَ عَلَيْكُمْ، وَلَكِنَّ اللَّهَ بَعَثَنِي إِلَيْكُمْ رَسُولًا، وَأَنْزَلَ عَلَيَّ كِتَابًا، وَأَمَرَنِي أَنْ أَكُونَ لَكُمْ بَشِيرًا وَنَذِيرًا (سیرۃ ابن ہشام: ۲۳۶/۱، مطبوعہ: دارالنجیر)

ترجمہ: جو کچھ آپ لوگوں نے کہا ان میں سے کوئی بات نہیں ہے، میں آپ حضرات سے نہ تو مال کا مطالبہ کرنے کے لیے حاضر ہوا اور نہ ہی شرافت و سیادت مطلوب ہے؛ لیکن میں آپ کے پاس رسول بنا کر بھیجا گیا ہوں، مجھ پر کتاب نازل ہوئی، مجھے اللہ نے حکم فرمایا ہے کہ میں آپ کے لیے جنت کی بشارت دینے والا اور جہنم سے ڈرانے والا ہوں۔

اس طرح کے اور بھی مکالمات ہیں جو مذہبی مذاکرہ کے جواز پر دلالت کرتے ہیں؛ لیکن مذہبی مذاکرہ ایک خاردار وادی ہے یہاں بڑی احتیاط سے چلنے کی ضرورت ہے۔ نہ تو ہر کس و نا کس کو اس میں گھسنے کی اجازت ہو سکتی ہے اور نہ ہی ہر وقت صرف مذاکرہ مذاکرہ کا نعرہ لگا کر اصل دعوتی مشن سے کنارہ کشی اختیار کی جاسکتی ہے؛ اس لیے:

(الف) ضروری ہے کہ مذاکرہ کرنے والے افراد پہلے تو دین اسلام کے ہر گوشہ سے پورے طور پر بصیرت کے ساتھ مطمئن ہوں ورنہ جس کو خود شرح صدر نہ ہو، وہ دوسروں کو کیا اطمینان دلا سکتا ہے، ”خفتہ راختہ کے کند بیدار“ بلکہ خدا نخواستہ دوسری جانب کا پلہ بھاری پڑ گیا اور شکوک و شبہات سے اس کے ذہن کو الجھا دیا گیا تو مذاکرہ کا فائدہ تو کجا اس کے مضرات اس میں پھیل جائیں گے۔

(ب) نیز یہ بھی ضروری ہے کہ جن حضرات سے مذاکرہ ہو رہا ہے، ان کے مابین جن کتابوں کو مقدس سمجھا جاتا ہے، ان کے اس حصے پر کم از کم قابو یافتہ ہو جو ہمارے دین اور ہماری شریعت کے مزاج و مذاق سے ہم آہنگ ہو؛ بلکہ دین و ایمان کی ان سے تائید ہو رہی ہوتی کہ وقت پڑنے پر ان کو

پیش کیا جاسکے؛ کیوں کہ یہ حقیقت ہے کہ ہر طرح کی تحریف کے باوجود ابھی بھی ان کتابوں میں ایک معتد بہ حصہ ایسا ضرور پایا جاتا ہے، جو اسلام کی تائید کے لیے کافی ہے، حتیٰ کہ ہندوؤں کی مذہبی کتاب گیتا، رامائن، وید وغیرہ میں بہت سے اشلوک و دفعات اس بابت موجود ہیں۔

(ج) یہ بھی لازم ہے کہ مذاکرہ صرف رسمی و رواجی نوعیت کا نہ ہو اور نہ ہی خود غرضی و خود نمائی کے داعیہ سے ہو، ورنہ دین کے بجائے دنیا بن کر رہ جائے گا۔ آخر اسی ہندوستان میں کچھ صدی پہلے ابوالفضل فیضی، عبداللہ سلطان پوری و ملا مبارک جیسے علماء کے بحث و مباحثہ اور اظہارِ برتری، ریا و نمائش نے اسلام کے خرمن کو خاکستر کر کے ”دین الہی“ کے نام سے ناپاک نظام کو جنم دیا تھا، جس کی اصلاح و تجدید کے لیے حضرت مجدد الف ثانی علیہ الرحمہ اور ان کے رفقا کو کتنی جانفشانی برداشت کرنی پڑی اور ایک طویل عرصے کے بعد ”عالمگیر اورنگ زیب“ کے زمانے میں صحیح اسلام کی ضیا پاشی ہو سکی؛ اس لیے نیک جذبات، مکمل وثوق و اعتماد، یقین کامل، مضبوط اعتقاد اور عمل و کردار سے لیس ہو کر اس میں شامل ہونے سے با مقصد اور موثر مذاکرہ وجود پذیر ہو سکے گا۔

## دوسروں پر تنقید کے حدود

مشرک نہ عمل اور معصیت کے کام سے ایک مومن کے لیے سمجھوتہ تو ممکن نہیں؛ بلکہ مذاکرہ کا مقصد ہی ان کو ایسے اعمال سے باز رکھنا اور مثالی ماحول برپا کرنا ہے؛ البتہ دعوتی اصول و ضوابط کو فراموش نہیں کیا جاسکتا۔

(۱) دعوت کا کام احکام سنانا ہی نہیں؛ بلکہ ان پر عمل کرنے کی طرف بلانا ہے، لہذا بلانے کے تمام اصول و ضوابط کو اپنایا جائے گا۔ بلانا اسی وقت موثر ہوتا ہے؛ جبکہ مخاطب کو بلانے کے انداز سے وحشت اور نفرت نہ ہو، نیز اس میں استہزاء و تمسخر کا پہلو نہ ہو، ورنہ اول وہلہ میں ہی مخاطب بدک جائے گا۔

پیغمبرانہ دعوت کی یہی شان تھی، لوگوں کی طرف سے خواہ کتنا بھی مذاق اڑایا گیا، دین و مذہب پر فقرے کسے گئے، ذاتیات تک پر حملہ کیا گیا، قوم نوح اپنے پیغمبر کو خطاب کر کے کہہ رہی ہے: **إِنَّا لَنَرَاكَ فِي ضَلَالٍ مُّبِينٍ** (ہم آپ کو کھلی ہوئی گمراہی میں پاتے ہیں) مگر پیغمبر کا جواب بس یوں ہوتا ہے: **يَقَوْمِ لَيْسَ بِي ضَلَالَةٌ وَلَكِنِّي رَسُولٌ مِّن رَّبِّ الْعَالَمِينَ** (میرے بھائیو! مجھ میں کوئی گمراہی نہیں، میں تو رب العالمین کا رسول و قاصد ہوں)

حضرت ہود علیہ السلام کی قوم کا انداز کتنا دل آزار ہے: **إِنَّا لَنَرَاكَ فِي سَفَاهَةٍ وَإِنَّا لَنُظُنُّكَ**

مِنَ الْكَذِبِينَ (ہم تو آپ کو بیوقوف سمجھتے ہیں اور ہمارا خیال ہے کہ آپ جھوٹ بولنے والوں میں سے ہیں) حضرت موسیٰ علیہ السلام کے ساتھ تو فرعون اور اس کی قوم نے حد کردی، فرعون کہتا ہے: کون رب العالمین؟ اللہ کے پیغمبر نے جب رب السماوات والارض کہہ کر اپنے موقف کا اظہار کیا تو فرعون نے استہزاء کرتے ہوئے کہا: أَلَا تَسْمَعُونَ (لوگو! سن رہے ہو) کیسی بے عقلی کی بات کر رہے ہیں، حضرت موسیٰ نے اس کا کوئی برا اثر نہیں لیا اور اتنا کہا: رَبُّكُمْ وَرَبُّ آبَائِكُمُ الْأَوَّلِينَ (تمہارے اور تمہارے باپ داداؤں کا رب وہی ہے) تو فرعون جھلا کر کہتا ہے: إِنَّ رَسُولَكُمْ الَّذِي أُرْسِلَ إِلَيْكُمْ لَمَجْنُونٌ (تمہارا رسول تو مجنون و دیوانہ معلوم ہوتا ہے) لیکن پیغمبران سب سے بے پرواہ ہو کر کہہ رہے ہیں: رَبُّ الْمَشْرِقِ وَالْمَغْرِبِ وَمَا بَيْنَهُمَا إِنَّ كُنْتُمْ تَعْقِلُونَ (وہ رب مشرق و مغرب کا ہے اور جو کچھ ان کے درمیان ہے اگر تم کچھ عقل رکھتے ہو) خاتم الانبیاء، کدو عت کی راہ میں کتنا کچھ کہا گیا! ساحر و دیوانہ کے لقب سے تو کبھی شاعر و کاہن سے یاد کیا گیا، مگر آپ نے کبھی استہزاء کا جواب استہزاء سے نہیں؛ بلکہ پیار و محبت سے دیا۔ استہزاء و تمسخر کا رد عمل بعض اوقات بہت مضر ثابت ہوتا ہے اور فتنہ کا باب کھول دیتا ہے۔ قرآن کریم نے ایسے دل آزار انداز اختیار کرنے سے سختی سے منع کیا ہے:

وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ (الانعام: ۱۰۸)  
(اور تم لوگ برا نہ کہو ان کو جن کی یہ پرستش کرتے ہیں اللہ کے سوا، پس وہ برا کہنے لگیں گے اللہ کو

بے ادبی سے بدون سمجھے)

اس آیت کے تحت مشہور مفسر جصاص لکھتے ہیں:

اس میں اس پر دلیل ہے کہ اہل حق پر ضروری ہے کہ ان بے وقوفوں کو برا بھلا کہنے سے باز رہیں جو رد عمل کے طور پر اللہ کو برا بھلا کہنے پر بہت جلد اتر آتے ہیں؛ کیوں کہ یہ معصیت پر برا بیچختہ کرنے کے مرادف ہے۔ (احکام القرآن ۹/۳۰ مطبوعہ: دارالفکر)  
مشہور مالکی مفسر علامہ قرطبی لکھتے ہیں:

علماء نے فرمایا: اس کا حکم اس امت میں ہر وقت باقی ہے، پس جب کافر قوت میں ہو اور خوف ہو کہ وہ اسلام یا نبی علیہ السلام یا اللہ تعالیٰ کو برا بھلا کہے گا تو مسلمانوں کے لیے جائز نہیں کہ ان کے صلیبوں، دین، عبادت گاہوں کو برا بھلا کہیں اور نہ ان چیزوں سے تعرض کریں جو مذکورہ برائی تک پہنچائے؛ اس لیے کہ یہ معصیت پر برا بیچختہ کرنے کے مرادف ہے۔ (الجامع لأحكام القرآن للقرطبی: ۲۸/۴)

(۲) قرآن کریم نے دعوت کے اصول میں ”حکمت“ پر خاص طور پر توجہ دی ہے، حکمت کی تفسیر و تشریح کا حاصل یہ ہے کہ جو بات کہی جا رہی ہے، وہ مبنی بر حقیقت ہو اور انداز ایسا اختیار کیا جائے جو دل میں اتر کر قبول کرنے کی اپیل کرے۔ دل میں اترنے کے لیے حالات کے تقاضوں کو دھیان میں رکھنا ضروری ہے، ہر ایک سے گفتگو کا انداز یکساں نہیں ہوگا، مذاکرہ میں حصہ لینے والے بعض افراد آخرت کے قائل اور جو دِصانع کے معترف ہوں گے تو بعض خالص مادہ پرست، آخرت کے تصور سے بے گانہ، صانع و خالق کے وجود و وجوب کے منکر ہوں گے، مزاج و مذاق کے اعتبار سے بھی مختلف ہوں گے، بعض بے جا تشدد و تعصب کے گھناؤنے مرض میں مبتلا، تو بعض سادگی و نرمی کے لبادہ پوش ہوں گے۔

بہر حال پہلے تقاضائے وقت اور اشخاص و افراد کے احوال سے آشنا ہونا ضروری ہے، پھر جہاں تشدد کی ضرورت ہو تو تشدد کو بروئے کار لایا جائے؛ لیکن جہاں نرمی سے کام چل رہا ہو تو نرمی برتی جائے؛ بلکہ جہاں تک ہو سکے تشدد کے بجائے سنجیدہ و شائستہ لب و لہجہ، محبت سے بھرپور انداز اختیار کیا جائے، قرآن کریم نے مکالمہ کے موقع پر خاص طور پر ”احسن طریق“ اختیار کرنے کی تلقین کی ہے:

وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ (اہل کتاب سے مجادلہ احسن انداز میں کرو)

حضرت موسیٰ و حضرت ہارون علیہما السلام کو جب فرعون کے پاس بھیجا گیا تو خاص طور پر حکم دیا گیا:

فَوَلَّا لَهُ قَوْلًا لَّيِّنًا (ان سے بات کرنے میں نرم گفتاری اختیار کیجیے)

اسی شیریں انداز سے اسلام کا دائرہ وسیع ہوا۔ حلقہ بگوش اسلام کے حالات کا اگر سرسری جائزہ بھی لیا جائے تو یہ بات بخوبی واضح ہوگی کہ ان کو متاثر کرنے میں سختی سے زیادہ شائستگی و حرف شریں نے کردار ادا کیا ہے۔ قرآن کریم نے رسول اللہ صلی اللہ علیہ وسلم کا خاص وصف امتیاز، نرم گفتاری اور کریمانہ اخلاق کو بیان کیا ہے۔

لیکن اس کا مطلب ہرگز نہیں کہ ایک گونہ تشدد کو بھی راہ نہ دیا جائے؛ بلکہ بوقت ضرورت کچھ سخت کلام بھی اپنا کام کرتا ہے۔ رسول اللہ صلی اللہ علیہ وسلم نے عروہ بن مسعود ثقفی و دیگر سردارانِ حجاز سے صلح حدیبیہ کے موقع پر جو تبادلہ خیال کیا، ان میں اللہ کے رسول ﷺ نے آخر میں یہ بھی فرمایا:

وَأِنْ هُمْ أَبَوْا، فَوَالَّذِي نَفْسِي بِيَدِهِ لَأَقَاتِلَنَّهُمْ عَلَيَّ أَمْرِي هَذَا حَتَّى تَنْفَرِدَ سَالِفَتِي،

وَكَيْفَ ذَلَّ اللَّهُ أَمْرَهُ (بخاری: ۳۷۸/۱، کتاب الشروط، باب الشروطی الجہاد)

ترجمہ: اگر وہ حضرات انکار کرتے ہیں تو خدا کی قسم میں، ان سے اس امر پر قتال کروں گا؛ تا آن کہ میری گردن الگ ہو جائے یا اللہ تعالیٰ اپنے امر کو نافذ و غالب کر دے۔

مطلب یہ ہے کہ اگر تیکھا انداز غیر مناسب ہے تو دبا دبا لب و لہجہ اور مرعوبانہ گفتار بھی بعض اوقات مناسب نہیں کہ مخالفین جری ہو جائیں اور سمجھنے لگیں کہ مسلمانوں کے پاس شاید ٹھوس اقدام کا کوئی منصوبہ نہیں ہے۔

(۳) تیسری اہم پیش رفت ”موعظتِ حسنہ“ کے ساتھ ہونی چاہیے، اس کا سادہ سا مفہوم ہے کہ مخاطبین کو باور کروانے کی حتی الامکان کوشش کی جائے کہ جو کچھ کہا جا رہا ہے، وہ خیر خواہی کے جذبہ سے کہا جا رہا ہے خود غرضی و خود نمائی مطلوب نہیں ہے۔ حضرت تھانوی رحمہ اللہ نے اپنے ملفوظات میں اس پر بار بار زور دیا ہے کہ بات اچھی ہو، کہنے کا انداز اچھا ہو، نیز نیت خیر خواہی کی ہو تو یقیناً وہ بات متاثر کرے گی۔

اس لیے ان کے سامنے حق کے فضائل اور اس کے خلاف کرنے کی صورت میں جو وبال آسکتا ہے عقلی و نقلی ہر طرح سے رکھ دیا جائے، انبیائے کرام کی دعوت میں جا بجا قوم کو ”یا قومی“ اے میری قوم، اے میرے بھائی، سے خطاب کیا گیا ہے، اس میں یہی راز پنہاں ہے کہ مخاطب کو یقین آجائے کہ ہم سے گفتگو کرنے والا بھائی مان کر مخاطب ہو رہا ہے، اس سلسلہ میں اگر مخاطب قوم کے بزرگوں اور رشی منیوں کی مقدس کتابوں سے ان امور کو ان کے سامنے رکھا جائے جو اسلام کے موافق ہیں تو ”خیر خواہ“ ہونے کا تصور پختہ ہو جائے گا، رسول اللہ صلی اللہ علیہ وسلم نے شاہ روم کو جب دعوتی خط روانہ کیا تو اس میں جہاں اس کے جاہ و منصب کا لحاظ رکھا، وہیں ایک متفق علیہ امر کا ذکر کر کے ان کو قریب کرنے کی کوشش فرمائی۔

(۴) اعترافِ حق: اگر شرکار کی طرف سے کوئی حق بات آتی ہے تو اس کا بھرپور استقبال کیا جائے اور فراخ دلی کا مظاہرہ کرتے ہوئے اس کا اعتراف کیا جائے، اس سے قبولِ حق کے لیے ماحول سازگار ہوتا ہے۔

(۵) مذاکرہ اگر کسی وجہ سے ناکام ہو جائے تو ایسے موقع پر سنجیدگی و متانت کا مظاہرہ کیا جائے، بے جا الزام تراشی سے احتراز کرتے ہوئے لکم دینکم ولی دین کا سہارا لے کر ساری باتوں کو انگیز کیا جائے؛ تاکہ آئندہ کے لیے موافق حالات پیدا ہو سکیں۔

ان امور کی رعایت سے ان شاء اللہ مذاکرہ و تبادلہ خیال کا خاطر خواہ فائدہ برپا ہو سکتا ہے۔ ورنہ مذاکرے ہوتے رہیں گے؛ لیکن مسئلہ جہاں کا ہے وہیں رہے گا، ہر شخص اس صورت میں پھونک مارنے کے لیے بے تاب ہوگا؛ مگر اس پھونک سے دنیا تو کجا رگدرد میں گونج پیدا نہ ہو سکے گی۔